

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಚೋಲಸಿಂಹಪುರಂ ದೋಡ್ಡಯಾಚಾರ್ಯ ಕೃತಂ
॥ ಶ್ರೀ ವೇದಾಂತದೇಶಿಕವೈಭವಪ್ರಕಾಶಿಕಾ ಸ್ತೋತ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ವೇದಾಂತದೇಶಿಕವೈಭವಪ್ರಕಾಶಿಕಾ ಸ್ತೋತ್ರಂ ॥

ವಾಧೂಲಶ್ರೀನಿವಾಸಾರ್ಯ ತನಯಂ ವಿನಯೋಜ್ಜ್ವಲಂ |
ಪ್ರಜ್ಞಾನಿಧಿಂ ಪ್ರಪದ್ಯೇಹಂ ಶ್ರೀನಿವಾಸ ಮಹಾಗುರುಂ ||

ಶ್ರೀನಿವಾಸಮಹಾಚಾರ್ಯ ಪ್ರಾಪ್ತವೇದಾಂತಸಂಪದಂ |
ಲಕ್ಷ್ಮಣಾರ್ಯ ದಯಾಪಾತ್ರಂ ಶ್ರೀನಿವಾಸಗುರುಂ ಭಜೇ ||

ಕವಿವಾದಿಶಿರೋರತ್ನಂ ಕಲ್ಯಾಣಗುಣಭೂಷಣಂ |
ವಿಶ್ವಾಮಿತ್ರಾನ್ವಯಾಬ್ಧಿಂದುಂ ವೇದಾಂತಗುರುಮಾಶ್ರಯೇ || 1 ||

ವೇಂಕಟೇಶಸ್ಯ ಸಂಕಲ್ಪಾತ್ ವಿಶ್ವಾಮಿತ್ರಕುಲಾಂಬುಧೌ |
ಘಂಟಾವತೀರ್ಣಾ ಯನ್ಮೂರ್ತ್ಯಾ ತಂ ದೇಶಿಕವರಂ ಭಜೇ || 2 ||

ಕಾಂಚ್ಯಾಂ ನಭಸ್ಯಶ್ರೋಣಾಯಾಂ ಅನಂತಾರ್ಯಗುರೋಸ್ಸುತಃ |
ಜಾತೋ ಯೋ ಜನಭಾಗ್ಯೇನ ಶ್ರೀಮಂತಂ ತಮಹಂ ಭಜೇ || 3 ||

ಜಾತಕರ್ಮಾದಿಕಂ ಸರ್ವಂ ಪಿತಾ ಯಸ್ಯಾಕರೋದ್ ಗುರೋಃ |
ತಂ ವೇಂಕಟೇಶಮನಿಶಂ ತೋತಾರಂಬಾಸುತಂ ಭಜೇ || 4 ||

ಅಸ್ಮಾಕಂ ಭವಸಂಚಾರ ಶಾಂತಯೇ ವಿಬುಧಾಧಿಪಃ |
ಪದ್ಭ್ಯಾಂ ಚಚಾರ ಯೋ ಭೂಮ್ಯಾಂ ತಂ ವಂದೇ ವೇಂಕಟಾಧಿಪಂ || 5 ||

ತೃತೀಯಾಬ್ದೇ ಗುರೋರ್ಯಸ್ಯ ಚೂಡಾಕರ್ಮಾಕರೋತ್ಪಿತಾ |
ಪುಂಡರೀಕಾಕ್ಷಪೌತ್ರಂ ತಂ ಪುರುಷಶ್ರೇಷ್ಠಮಾಶ್ರಯೇ || 6 ||

ಅಕ್ಷರಾಣಿ ತತಸ್ಸರ್ವಾಣ್ಯಾಚಾರ್ಯಾದ್ ಗುರುರಗ್ರಹೀತ್ |
ಯಸ್ತಂ ವೇಂಕಟನಾಥಾರ್ಯಂ ವಂದೇ ಮತಿಮತಾಂ ವರಂ || 7 ||

ಅನಂತಾರ್ಯಗುರುರ್ಯಸ್ಯ ಪಿತಾನಂತಗುಣೋಜ್ಜ್ವಲಃ |
ಬ್ರಹ್ಮೋಪದೇಶಮಕರೋತ್ ತಂ ಭಜೇ ಬ್ರಾಹ್ಮಣೋತ್ತಮಂ || 8 ||

ಮಾತುಲಾದಖಿಲಾಮ್ನಾಯಾನ್ ಮತಿಮಾನಗ್ರಹೀಚ್ಛ ಯಃ |
ಪುನರುಚ್ಚಾರಣಾಪೇಕ್ಷಾರಹಿತಂ ತಂ ಗುರುಂ ಭಜೇ || 9 ||

ಶುದ್ಧಾಂ ಕನ್ಯಾಂ ಶುಭಾಚಾರಾಂ ತುಲ್ಯಲಕ್ಷಣ ಸಂಯುತಾಂ |
ಉಪಯೇಮೇ ವಿಧಾನೇನ ಯೋ ಗುರುಸ್ತಂ ಭಜಾಮ್ಯಹಂ || 10 ||

ಮೀಮಾಂಸಾ ತರ್ಕಶಬ್ದಾದಿ ಶಾಸ್ತ್ರಾಣ್ಯಪಿ ಚ ಮಾತುಲಾತ್ |
ಅವಾಪ ವಿಂಶತ್ಯಬ್ದೇ ಯಃ ತಂ ವಿದ್ಯಾನಿಧಿಮಾಶ್ರಯೇ || 11 ||

ಆತ್ರೇಯರಾಮಾನುಜ ದೇಶಿಕೇಂದ್ರಾತ್
ಅವಾಪ್ಯ ವೇದಾಂತಯುಗಂ ಪುನರ್ಯಃ |
ಮಂತ್ರಂಚ ಗಾರುತ್ಮತಮಾಪ ತಸ್ಮಾತ್
ತಮಾಶ್ರಯೇ ವೇಂಕಟದೇಶಿಕೇಂದ್ರಂ || 12 ||

ಕಾಂಚ್ಯಾ ವಿನಿಷ್ಕ್ರಮ್ಯ ತತೋ ಮಹಾತ್ಮಾ
ಸಂಪ್ರಾಪ್ಯ ನಾಗೇಂದ್ರಪುರಂ ಗುರುರ್ಯಃ |
ಧ್ಯಾಯನ್ ಗರುತ್ಮಂತಮುವಾಸ ತಸ್ಮಿನ್
ತಂ ವೇದಚೂಡಾಗುರುಮಾಶ್ರಯಾಮಃ || 13 ||

ಪ್ರೀತೇನ ಸಮ್ಯಕ್ ಗರುಡೇನ ತೇನ
ಯಸ್ಯೋಪದಿಷ್ಟೋ ಹಯವಕ್ತ್ರಮಂತ್ರಃ |
ತಂ ಭಕ್ತಿವೈರಾಗ್ಯಗುಣೋಪಪನ್ನಂ
ಶ್ರೀಮಂತಮೀಡೇ ಶ್ರುತಿಶೇಖರಾರ್ಯಂ || 14 ||

ಯಸ್ತ್ವಾಷಠಾದ್ರೌ ನೃಹರೇಸ್ಸಮೀಪೇ
ಧ್ಯಾಯನ್ ಹಯಗ್ರೀವಪದಾಬ್ಜಮಂತ್ರಃ |

ಆಹ್ಲಾದಶೀತಾಂಬುವಿಲೋಚನೋಽಭೂತ್
ಆಮ್ನಾಯಚೂಡಾಗುರುಮಾಶ್ರಯೇ ತಂ || 15 ||

ಸ್ಥಿತ್ವಾ ಪುರೋ ಯಸ್ಯ ಗುರೋಃ ಸ್ವವಕ್ತ್ರ
ಲಾಲಾಸುಧಾಂ ವಾಜಿಮುಖಃ ಪ್ರಸನ್ನಃ |
ವಿಶ್ರಾಣಯಾಮಾಸ ವಿಬೋಧಹೇತುಂ
ತಂ ವೇದಚೂಡಾರ್ಯಮಹಂ ಪ್ರಪದ್ಯೇ || 16 ||

ಹಯಾನನಸ್ತೋತ್ರಮಥಾಭಿರಾಮಂ
ಪಕ್ಷೀಂದ್ರಪಂಚಾಶತಮಪ್ಯಪೂರ್ವಾಂ |
ಮುದಾ ವಿತೇನೇ ವಿದುಷಾಂ ವರೋ ಯಃ
ತಂ ವೇಂಕಟಾರ್ಯಂ ಸತತಂ ಸ್ಮರಾಮಿ || 17 ||

ಅಥಾಚ್ಯುತಸ್ಯ ಸ್ತುತಿಮದ್ಭುತಾರ್ಥಾಂ
ಪಂಚಾಶತಂ ದೇವಪತೇಶ್ಚ ದಿವ್ಯಾಂ |
ತದಾಜ್ಞಯಾ ಯೋಽಕೃತ ಸೂರಿವರ್ಯಃ
ತಂ ವೇಂಕಟಾಧೀಶಮಹಂ ಪ್ರಪದ್ಯೇ || 18 ||

ತ್ರಿರತ್ನಗಾಥಾಂ ನವರತ್ನಮಾಲಾಂ
ವಿಚಿತ್ರಡೋಳಾವಿಷಯಾಂಚ ಗಾಥಾಂ |
ಚಕಾರ ಯಃ ಕಂದುಕಮುಖ್ಯಗಾಥಾಂ
ತಮಾಶ್ರಯೇ ತತ್ತ್ವವಿದಗ್ರಗಣ್ಯಂ || 19 ||

ಚಕ್ರೇ ಗುರುರ್ಯೋ ಘಟಿಕಾಖ್ಯಗಾಥಾಂ
ಗಾಥಾಂ ಕುಬೇರಾಕ್ಷಿ ವಿನೋದನಾರ್ಥಾಂ |
ಗಾಥಾಂಚ ರಮ್ಯಾಂ ಪರಿಹಾಸಯೋಗ್ಯಾಂ
ತಂ ಭಾವಯೇ ಸರ್ವಕಲಾಸು ದಕ್ಷಂ || 20 ||

ತತ್ತ್ವೈವ ಚಕ್ರೇ ಪರಪಕ್ಷಭಂಗಂ
ರಮ್ಯಂ ವಿಚಿತ್ರಂ ರಘುವೀರಗದ್ಯಂ |
ಸ್ತೋತ್ರಂ ಚ ಯೋ ಗೋಪಪತೇರವೋಚತ್
ತಂ ವೇಂಕಟೇಶಂ ಶರಣಂ ಪ್ರಪದ್ಯೇ || 21 ||

ನಾಗೇಂದ್ರಪುರ್ಯಾಂ ಸ್ವಯಮೇವ ಖಾತ್ವಾ
ಪ್ರಹಿಂ ಪ್ರಶಸ್ತಾಂ ತದಭಿಜ್ಞಮಾನ್ಯಃ |
ಯಸ್ಸರ್ವತಂತ್ರೇಷು ಧುರಂಧರತ್ವಂ
ಪ್ರಖ್ಯಾಪಯಾಮಾಸ ಗುರುಂ ತಮೀಡೇ || 22 ||

ತಸ್ಮಾದ್ ಗುರುಗೋಪಪುರೀಮವಾಪ್ಯ
ದೇಹಳ್ಳಧೀಶಂ ಸುಭಗೈರ್ವಚೋಭಿಃ |
ಸ್ತುತ್ವಾ ಚ ಕಾಂಚೀಂ ಪ್ರವಿವೇಶ ಯಸ್ತಂ
ವಂದೇಯ ವಾದಿದ್ವಿರದೌಘಸಿಂಹಂ || 23 ||

ಕ್ರಮೇಣ ದೇವಂ ಕಮಲಾಸಹಾಯಂ
ಪ್ರಣಮ್ಯ ಚಾಗತ್ಯ ಗುರುಃ ಸ್ವಗೇಹಂ |
ವರಾಂ ವಿತೇನೇ ವರದಸ್ತುತಿಂ ಯಃ
ವಿಭಾವಯೇ ವೇದಶಿರೋಗುರುಂ ತಂ || 24 ||

ಶ್ರೀಚಿಹ್ನಮಾಲಾಂ ಶರಣಾಗತೇರ್ಯಃ
ಗಾಥಾಂ ಶುಭಾಂ ದ್ವಾದಶನಾಮಗಾಥಾಂ |
ದಿನೇ ವಿಧೇಯಾಮಪಿ ವೈಷ್ಣವಾನಾಂ
ಚರ್ಯಾಂ ವಿತೇನೇ ಶರಣಂ ಭಜೇ ತಂ || 25 ||

ಹಸ್ತಿಗಿರಿವೈಭವಂ ಯೋ ಗಾಥಾರೂಪಾರ್ಥಪಂಚಕಂ ರಮ್ಯಂ |
ವೇಂಕಟನಾಥಾಚಾರ್ಯೋ ವ್ಯತನುತ ತಮಹಂ ವಿಭಾವಯೇ ನಿತ್ಯಂ || 26 ||

ಶುಭಾಂ ಗಭೀರಾಂ ಸ್ತುತಿಮಷ್ಟಬಾಹೋಃ
ಯಥೋಕ್ತಕಾರಿಸ್ತುತಿಮಪ್ಯುದಾರಾಂ |
ಕಾಮಾಸಿಕಾಮರ್ತ್ಯಹರೇಃ ಸ್ತುತಿಂಚ
ಚಕ್ರೇ ಗುರುರ್ಯಸ್ತಮಹಂ ಪ್ರಪದ್ಯೇ || 27 ||

ದೀಪಪ್ರಕಾಶಸ್ತುತಿ ದೀಪಭಾಸಾ
ದೂರಿಕೃತೋ ಯೇನ ಹೃದಂಧಕಾರಃ |
ಅಸ್ಮಾಕಮಾಮ್ನಾಯಶಿರೋಗುರುಂ ತಂ
ಆದಿತ್ಯವರ್ಣಂ ಭಜತಾಂ ಮನೋ ಮೇ || 28 ||

ಸಮರಪುಂಗವಸಂಸ್ತುತಿಮದ್ಭುತಾಂ
ಅಕೃತ ಯೋ ಭುವಿ ವೇಂಕಟದೇಶಿಕಃ |
ಶಮದಮಾದಿಗುಣೈಕವಿಭೂಷಣಂ
ಕವಿಮೃಗೇಂದ್ರಗುರುಂ ಕಲಯಾಮಿ ತಂ || 29 ||

ಹೇತಿರಾಜವಿಷಯಾಂ ಸ್ತುತಿಂ ವ್ಯಧಾತ್
ತಸ್ಯ ಹೇತಿವಿಷಯಾಂ ಸ್ತುತಿಂಚ ಯಃ |
ಸಾಧುಬೃಂದ ವಿನುತಂ ತಮಾಶ್ರಯೇ
ವೇದಮೌಳಿಯುಗದೇಶಿಕೋತ್ತಮಂ || 30 ||

ಕಾಲೇ ಗುರುಃ ಪ್ರಣಿಪತನ್ ಕರಿಶೈಲನಾಥಂ
ಕಾಂಚೀಪುರೇ ಸುಖಮುವಾಸ ಕವೀಡಿತೋ ಯಃ |
ಸದ್ಭ್ಯಃ ಸದಾ ಪ್ರಕಟಯನ್ ಸಕಲಾರ್ಥಜಾತಂ
ತಂ ವೇಂಕಟೇಶಗುರುವರ್ಯಮಹಂ ಪ್ರಪದ್ಯೇ || 31 ||

ನಿಷ್ಕ್ರಮ್ಯ ಕಾಂಚೀನಗರಾತ್ ಕದಾಚಿತ್
ಶಿಷ್ಯೈಃ ಶುಭಾಚಾರಯುತೈಃ ಸುಧೀಭಿಃ |
ಶ್ರೀವೇಂಕಟಕ್ಷಾತ್ರಭೃತಮಾಪ ಯಸ್ತಂ
ಸೇವೇ ತ್ರಯೀಶೇಖರದೇಶಿಕೇಂದ್ರಂ || 32 ||

ಸ್ನಾತ್ವಾ ಸಮ್ಯಕ್ ಸಹ ಬುಧವರೈಃ ಸ್ವಾಮಿನಃ ಪುಷ್ಕರಿಣ್ಯಾಂ
ಧೃತ್ವಾ ವಸ್ತ್ರದ್ವಯಮಥ ವರಾನೂರ್ಧ್ವಪುಂಡ್ರಾನ್ ದಧಾನಃ |
ಶ್ರೀಶಂ ದೇವಂ ವೃಷಗಿರಿಪತಿಂ ಪ್ರಾಣಮದ್ಯೋ ವಿನೀತಃ
ತ್ರಯ್ಯಂತಾರ್ಯಂ ಕವಿಕರಿಘಟಾ ಪಂಚವಕ್ತ್ರಂ ಭಜೇಽಹಂ || 33 ||

ಪಾದಾದಿಕೇಶಂ ಪ್ರಣಿಪತ್ಯ ಸಮ್ಯಕ್
ಶ್ರೀವೇಂಕಟೇಶಂ ಶ್ರಿತಪಾರಿಜಾತಂ |
ಪ್ರೀತೇನ ದೇವೇನ ಕೃಪಾಕಟಾಕ್ಷೈಃ
ಕಟಾಕ್ಷಿತೋ ಯಸ್ತಮಹಂ ಭಜಾಮಿ || 34 ||

ಶ್ರೇಯೋ ಜನಾನಾಮುಪಪಾದಯಿಷ್ಯನ್
ಶ್ರೀವೇಂಕಟಾಧೀಶ ದಯಾಸ್ತುತಿಂ ಯಃ |
ದಿವ್ಯಾಂ ದಯಾವಾರಿನಿಧಿರ್ವಿತೇನೇ
ತಂ ವೇಂಕಟೇಶಂ ಪ್ರಣಮಾಮ್ಯಭೀಕ್ಷಣಂ || 35 ||

ತತ್ರ ಸ್ಥಿತಾನಾಂ ವಿದುಷಾಂ ಹಿತಾರ್ಥಾನ್
ಉಪಾದಿಶದ್ಯಃ ಕವಿವಾದಿಸಿಂಹಃ |
ತಂ ಖ್ಯಾತಿಪೂಜಾವಿಮುಖಂ ದಯಾಳುಂ
ತ್ರಯೀಶಿರೋದೇಶಿಕವರ್ಯಮೀಡೇ || 36 ||

ಸ್ಥಾನಾನಿ ವಿಷ್ಣೋಸ್ತತ ಔತ್ತರಾಣಿ
ಗತ್ವಾ ಗುರುರ್ಯಃ ಪ್ರಣಿಪತ್ಯ ಸಮ್ಯಕ್ |
ತತ್ರತ್ಯಸ್ತತ್ಸೃಜನಾನ್ ಸಮೀಕ್ಷ್ಯ
ತೇಷಾಂ ಹಿತಾರ್ಥಾನವದತ್ತಮೀಡೇ || 37 ||

ರಮ್ಯಾಣ್ಯಯೋಧ್ಯಾ ಪ್ರಭೃತೀನಿ ವಿಷ್ಣೋಃ
ಸ್ಥಾನಾನಿ ಕಾಂಚ್ಯಾ ನ ಸಮಾನಿ ಭೂಮ್ಯಾಂ |
ಇತ್ಯುಚ್ಚರನ್ ಯಃ ಪುನರೇವ ಕಾಂಚೀಂ
ಭೇಜೇ ಭಜೇ ತಂ ಪರವಾದಿಸಿಂಹಂ || 38 ||

ಕವಿತಾರ್ಕಿಕಕೇಸರಿಣಾ ಕಾಂಚ್ಯಾಂ ವಸತಾ ಕುದೃಷ್ಟಿಸನ್ಯಾಸೀ |
ವಾದೇ ವಿನಿರ್ಜಿತೋಽಭೂತ್ ಯೇನ ತಮೀಡೇ ತ್ರಯೀಶಿರಸ್ಸೂರಿಂ || 39 ||

ದ್ರೋಹಂ ಚಿಕೀರ್ಷುರಸ್ಮೈ ಮಹೋದರತ್ವಪ್ರದಂ ಪಪೌ ಸೋಂಭಃ |
ತಜ್ಞೋ ಗುರುರಪಿ ವಿದಧೇ ಸ್ತಂಭೇಚ್ಛಿದ್ರಂ ಯಥಾ ಸ್ರವೇದಂಭಃ || 40 ||

ಸಮ್ಯಕ್ ಶ್ರುತ್ವಾ ವೈಭವಂ ತಸ್ಯ ಸೂರೇಃ
ಸತ್ಕಾರಾರ್ಥಂ ಪತ್ರಿಕಾಂ ಪ್ರೀತಿಯುಕ್ತಃ |
ವಿದ್ಯಾರಣ್ಯಃ ಪ್ರೇಷಯಾಮಾಸ ಯಸ್ಮೈ
ತ್ರಯ್ಯಂತಾರ್ಯಂ ಸಂತತಂ ಭಾವಯೇ ತಂ || 41 ||

ಸಿಲಂ ಕಿಮಿತ್ಯಾದಿಮುಖಾನ್ ಗುರುರ್ಯಃ
ಶ್ಲೋಕಾನ್ ಶುಭಾನ್ ಪ್ರೇಷಯತಿ ಸ್ಮ ತಸ್ಮೈ |
ಧನೇ ವಿರಕ್ತಂ ತೃಣತುಲ್ಯಭೂಪಂ
ತ್ರಯ್ಯಂತಸೂರಿಂ ಶರಣಂ ಪ್ರಪದ್ಯೇ || 42 ||

ವಿದ್ಯಾರಣ್ಯೋ ವಿವಿಧಂ ವೇಂಕಟಸೂರೇರ್ವಿಶೋಧ್ಯ ವೈರಾಗ್ಯಂ |
ಯಂ ವಿಷ್ಣೋರವತಾರಂ ಮೇನೇ ಸೇವೇ ತಮಾಗಮಾಂತಗುರುಂ || 43 ||

ಶ್ರೀರಂಗೇಂದೋಃ ಶಾಸನಂ ಸೂರಿವರ್ಯೈಃ
ಯಸ್ಮೈ ಶೀಘ್ರಂ ಪ್ರೇಷಿತಂ ವಾದಿರೋಧೇ |
ತಸ್ಮೈ ಭಕ್ತಿಂ ಕುರ್ವತೇ ಯೇ ನರಾಸ್ತಾನ್
ಧನ್ಯಾನ್ ಸೇವೇ ಸಂಸ್ತುವೇ ಚಿಂತಯಾಮಿ || 44 ||

ರಂಗಪತಿಶಾಸನಂ ಯೋ ಧೃತ್ವಾ ಶಿರಸಾ ತದೈವ ಗುರುವರ್ಯಃ |
ರಂಗಂ ಪ್ರತಿ ಪ್ರತಸ್ಥೇ ರಮ್ಯಗುಣಂ ತಂ ನಿರಂತರಂ ಸೇವೇ || 45 ||

ಶ್ರೀರಂಗಮಾಸಾದ್ಯ ತತಃ ಸುರಮ್ಯಂ
ಕವೇರಜಾಯಾಮವಗಾಹ್ಯ ಸಮ್ಯಕ್ |

ದಧೌ ಗುರುರ್ಯೋ ವಸನಂ ಮನೋಜ್ಞಂ
ದಿವ್ಯೋರ್ಧ್ವಪುಂಡ್ರಾನಪಿ ತಂ ಭಜಾಮಿ || 46 ||

ಸೇವಾಕ್ರಮೇಣ ಪ್ರಣಿಪತ್ಯ ದೇವಂ
ಶ್ರೀರಂಗನಾಥಂ ಕಮಲಾಸಹಾಯಂ |
ತದ್ಧ್ಯಾನಸೋಪಾನಮುವಾಚ ಯಸ್ತಂ
ತ್ರಯಂತಸೂರಿಂ ಸತತಂ ಸ್ಮರಾಮಿ || 47 ||

ರಂಗಾಧಿರಾಜೇನ ಕೃಪಾಕಟಾಕ್ಷೈಃ
ಕಟಾಕ್ಷಿತೋ ಯಃ ಕವಿವಾದಿಸಿಂಹಃ |
ಆಸ್ಥಾನಮಾಪಾಖಿಲಸೂರಿವರ್ಯೈಃ
ತಮಾಶ್ರಯೇ ದೇಶಿಕಸಾರ್ವಭೌಮಂ || 48 ||

ಜಿತ್ವಾ ತದಾ ವಾದಿನಮಾಗಮಾಂತ -
ಗುರುವಿಠೇನೇ ಶತದೂಷಣೀಂ ಯಃ |
ತನ್ನಾಮಸಂಕೀರ್ತನ ತತ್ಪರಾಂಸ್ತಾನ್
ಸಮಾಶ್ರಯೇ ಸರ್ವಜನಾಭಿಪೂಜ್ಯಾನ್ || 49 ||

ಪ್ರೀತೇನ ರಂಗಪತಿನಾ ಬಹುಮಾನಪೂರ್ವಂ
ವೇದಾಂತಯುಗ್ಮಮನಿಶಂ ಪ್ರತಿಪಾದಯಾನಃ |
ಅತ್ರೈವ ಸೌಮ್ಯ ವಸ ನಿತ್ಯಮಿತಿರೀತೋ ಯಃ
ತಂ ವೇದಮೌಳಿಗುರುಮನ್ವಹಮಾಶ್ರಯಾಮಃ || 50 ||

ರಂಗೇಶಸ್ಯ ಪದಾಂಬುಜಂ ಪ್ರಣಿಪತನ್ ಧೃತ್ವಾ ತದಾಜ್ಞಾಂ ಶುಭಾಂ
ತ್ರಯಂತದ್ವಯಮೇವ ಸರ್ವವಿದುಷಾಂ ಸಮ್ಯಗ್ವದನ್ನಾದರಾತ್ |
ಕಂಚಿತ್ಕಾಲಮುವಾಸ ರಂಗನಗರೇ ಯೋ ವೇಂಕಟಾರ್ಯಃ ಸುಧೀಃ
ತಂ ವಾದಿದ್ವಿರದೌಘಸಿಂಹಮನಘಂ ಭಕ್ತ್ಯಾ ಪ್ರಪದ್ಯೇಽನ್ವಹಂ || 51 ||

ಪ್ರಖ್ಯಾಪಯನ್ ನಿಗಮಮೌಳಿಯುಗಂ ಬುಧಾನಾಂ
ತದ್ರಕ್ಷಣಾಯ ವಿವಿಧಾಃ ಕುರು ಸತ್ಕೃತೀಸ್ತ್ವಂ |
ಇತ್ಯುಕ್ತವಾನ್ ಯತಿಪತಿಗುರವೇ ತು ಯಸ್ಮೈ
ಸ್ವಪ್ನೇ ತಮದ್ಭುತಗುಣಂ ಶರಣಂ ಪ್ರಪದ್ಯೇ || 52 ||

ರಂಗಪತಿನಾ ಸಭಾಯಾಂ ದೃಷ್ಟ್ವಾ ವ್ಯಾಖ್ಯಾನಕೌಶಲಂ ಸೂರೇಃ |
ವೇದಶಿರೋದೇಶಿಕತಾ ದತ್ತಾ ಯಸ್ಮೈ ತಮಾಶ್ರಯೇ ನಿತ್ಯಂ || 53 ||

ತತ್ಪ್ರೇಯಸ್ಯಾ ಸರ್ವತಂತ್ರೇಷು ದಾಕ್ಷ್ಯಂ
ದತ್ತಂ ಯಸ್ಮೈ ಪ್ರೀತಯಾ ದೇಶಿಕಾಯ |
ತಸ್ಮೈ ಭಕ್ತ್ಯಾ ಕುರ್ವತೇ ಯೇ ತು ಸೇವಾಂ
ತದ್ವಾಸಾನಾಂ ದಾಸ್ಯಮಭ್ಯರ್ಥಯೇಽಹಂ || 54 ||

ಸಕಲಕುಶಲಹೇತೋಃ ಸದ್ಭಿರಭ್ಯರ್ಥ್ಯಮಾನಃ
ಸರಸಿಜನಿಲಯಾಯಾಃ ಸ್ತೋತ್ರಮುವ್ಯಾಶ್ಚ ದೇವ್ಯಾಃ |
ವ್ಯತನುತ ಮಧುರಾರ್ಥಂ ವೇಂಕಟೇಶೋ ಗುರುರ್ಯಃ
ಶಮದಮಗುಣಭೂಷಂ ತಂ ಶರಣ್ಯಂ ಭಜೇಽಹಂ || 55 ||

ಗೋದಾಸ್ತುತಿಂ ಗುಣಾಢ್ಯಾಂ ವಿದುಷಾಂ ಪ್ರೀತ್ಯೈ ವಿನಿರ್ಮಮೇ ಯಸ್ತಾಂ |
ವೇದಾಂತಸೂರಿವರ್ಯಂ ವೇಂಕಟನಾಥಂ ವಿಭಾವಯೇ ನಿತ್ಯಂ || 56 ||

ದಶಾವತಾರಸ್ತುತಿಮದ್ಭುತಾಂ ಯೋ
ದಿವ್ಯಾಂ ಗಭೀರಾಂ ಜನರಕ್ಷಣಾರ್ಥಂ |
ವಿನಿರ್ಮಮೇ ವೇಂಕಟನಾಥವರ್ಯಃ
ತಂ ಸರ್ವವಿದ್ಯಾಜಲಧಿಂ ಭಜೇಽಹಂ || 57 ||

ಶಮಧನೈರ್ವಿಬುಧೈರ್ಮುಹುರರ್ಥಿತಃ
ಸಕಲತಂತ್ರಧುರಂಧರದೇಶಿಕಃ |

ಯತಿಪುರಂದರಸಪ್ತತಿಮಾದರಾತ್

ಅಕೃತ ಯಸ್ತಮಹಂ ಶರಣಂ ಭಜೇ || 58 ||

ವಿಮಲಗುಣವಿಶಿಷ್ಟಂ ವೀತದೋಷಂ ವಿಚಿತ್ರಂ

ಸಹೃದಯಹೃದಿ ಧಾರ್ಯಂ ತತ್ತ್ವಮುಕ್ತಾಕಲಾಪಂ |

ಸಕಲಕುಶಲಹೇತುಂ ಸರ್ವತಂತ್ರಸ್ವತಂತ್ರಃ

ಸಮತನುತ ಗುರುರ್ಯಸ್ತಂ ಭಜೇ ಸಾಧುಸೇವ್ಯಂ || 59 ||

ಸರ್ವಾರ್ಥಸಿದ್ಧಿಹೇತುಂ ಸರ್ವಜ್ಞೋ ಯಸ್ಸಮಸ್ತಜೀವಾನಾಂ |

ಸರ್ವಾರ್ಥಸಿದ್ಧಿಮನಘಾಂ ಚಕ್ರೇ ಯಸ್ತಂ ಸಮಾಶ್ರಯೇ ಸತತಂ || 60 ||

ತತ್ತ್ವಾಲೋಕನಸಾಧನಂ ತನುಭೃತಾಂ ಸನ್ನೀತಿಸಿದ್ಧಾಂಜನಂ

ಚಕ್ರೇ ಯಃ ಕವಿವಾದಿಪಂಚವದನಃ ತಂ ವೇದಚೂಡಾಗುರುಂ |

ಯೇ ಕೇಚಿನ್ಮನುಜಾ ಭಜಂತಿ ಭುವನೇ ತೇಷಾಮಹಂ ಧೀಮತಾಂ

ವೀಟೀಚೇಟಿ ಇತಿ ಪ್ರಹೃಷ್ಟಮನಸಾ ವೀಧೀಷು ಸಂಘುಷ್ಯತಾಂ || 61 ||

ನಿಗಮಶಿಖರಾನುರೋಧಾತ್ ನೀತೇಶ್ಮದ್ಧಿರ್ವಿನಿರ್ಮಿತಾ ಗುರುಣಾ |

ಕವಿಕಥಕಪಂಚವಕ್ತ್ರಂ ಕಲಯೇ ಕರುಣಾ ಮಹೋದಧಿಂ ತಮಹಂ || 62 ||

ಯೋ ಮೀಮಾಂಸಾಂ ಸೇಶ್ವರಾಂ ವ್ಯಾಜಹಾರ

ತಸ್ಯಾ ರಮ್ಯಾಂ ಪಾದುಕಾಂ ವೇಂಕಟಾರ್ಯಃ |

ಸದ್ಭಿಃ ಸೇವ್ಯಾಂ ತತ್ತ್ವಟೀಕಾಂಚ ಚಕ್ರೇ

ತತ್ಪಾದಾಬ್ಜಂ ಸಂತತಂ ಚಿಂತಯಾಮಿ || 63 ||

ಅಧಿಕರಣದರ್ಪಣಂ ಯೋ ವ್ಯತನುತ ವಿಮಲಂ ವಿಪಶ್ಚಿತಾಂ ಪ್ರೀತ್ಯೈ |

ವೇಂಕಟನಾಥಮುಪಾಸೇ ವಿಬುಧವರಂ ತಂ ವಿಚಿತ್ರಶಕ್ತಿಯುತಂ || 64 ||

ಸಂಸಾರಸಂತಾಪ ವಿಷಣ್ಣಜಂತೂನ್

ಸಮೀಕ್ಷ್ಯ ಸರ್ವಾನ್ ಕೃಪಯಾ ಗುರುರ್ಯಃ |

ಚಕಾರ ಸಾರಾವಲಿದುಗ್ಧರಾಶಿಂ

ತತ್ಪಾದಪದ್ಮಂ ಭಜತಾಂ ಮನೋ ಮೇ || 65 ||

ಕುಮತಿತಮೋಜಾಲಂ ಯೋ ಹರ್ತುಂ ತಾತ್ಪರ್ಯಚಂದ್ರಿಕಾಂ ಚಕ್ರೇ |

ವಿಷ್ಣುಪದಸಂಶ್ರಯಂ ತಂ ವೇಂಕಟಚಂದ್ರಂ ಕಲಾನಿಧಿಂ ಕಲಯೇ || 66 ||

ಹೃದಯಂಗಮಾ ಬುಧಾನಾಂ ಈಶಾವಾಸ್ಯತ್ರಯೀಶಿರೋವ್ಯಾಖ್ಯಾ |

ವಿಹಿತಾ ಯೇನ ಭಜೇ ತಂ ವೇಂಕಟನಾಥಂ ವಿಪಶ್ಚಿತಾಂ ಪ್ರವರಂ || 67 ||

ಗಂಭೀರಾಂ ಯಃ ಪಂಚಕಾಲವ್ಯವಸ್ಥಾ

ಹೇತುಂ ಚಕ್ರೇ ಪಂಚರಾತ್ರಸ್ಯ ರಕ್ಷಾಂ |

ಕುರ್ವಾಣಂ ತಂ ಪಂಚಕಾಲಕ್ರಮಾರ್ಚಾಂ

ಸೇವೇ ಸೂರಿಂ ಪಂಚವಕ್ತ್ರಂ ಕವೀನಾಂ || 68 ||

ಯಾಮುನಮುನಿನಾ ರಚಿತಂ ಗೀತಾಸಾರಂ ಗಭೀರರಮಣೀಯಂ |

ವ್ಯಾಚಷ್ಟ ವೇಂಕಟಾರ್ಯಃ ವಿಮಲಮತಿಂ ತಂ ವಿಪಶ್ಚಿತಂ ಕಲಯೇ || 69 ||

ಕುಮತಿಜನಕುಯುಕ್ತ್ಯಾ ಕ್ಲಪ್ತಮುರ್ವ್ಯಾಂ ಕೃಪಾಲುಃ

ಶಮಯಿತುಮುಪರೋಧಂ ಶಂಖಚಕ್ರಾಂಕನಾದೇಃ |

ಸಕಲಜನಮನೋಜ್ಞಾಂ ಸಚ್ಚರಿತ್ರಸ್ಯ ರಕ್ಷಾಂ

ವ್ಯತನುತ ಗುರುವರ್ಯೋ ಯಸ್ತಮೀಡೇ ಕವೀಂದ್ರಂ || 70 ||

ಬಾಹ್ಯಾಂತರಂಗಚೌರೇಃ ಬಾಧಾಂ ಜಾತಾಂ ನಿವರ್ತ್ಯ ಬುಧವರ್ಯಃ |

ನಿಕ್ಷೇಪಸ್ಯ ಸಮಗ್ರಾಂ ರಕ್ಷಾಂ ಚಕ್ರೇ ನಮಾಮಿ ತಂ ನಿತ್ಯಂ || 71 ||

ರಕ್ಷಾಂ ಸಮಗ್ರಾಂ ವಿದುಷಾಂ ವಿಧಾತುಂ

ರಕ್ಷಾಂ ರಹಸ್ಯಸ್ಯ ವಿನಿರ್ಮಮೇ ಯಃ |

ತಂ ವಾದಿಹಂಸಾಂಬುದಸೂರಿಶಿಷ್ಯಂ

ವಂದೇ ಗುರುಂ ವಾದಿಕವೀಂದ್ರಸಿಂಹಂ || 72 ||

ನ್ಯಾಸತಿಲಕಂ ವಿತೇನೇ ರಂಗನರೇಂದ್ರಪ್ರಿಯಾವಹಂ ರಮ್ಯಂ |
ತಸ್ಯ ದಶಕಂ ಚ ಯಸ್ತಂ ತ್ರಯ್ಯಂತಾರ್ಯಂ ಸಮಾಶ್ರಯೇ ಸತತಂ || 73 ||

ವಿವೃತೋ ವೇಂಕಟವಿದುಷಾ ವಿಂಶತ್ಯಾ ಯೇನ ವಿಧಿವಿದಾ ನ್ಯಾಸಃ |
ತತ್ಪಾದಪದ್ಮವಿಮುಖಾ ರಾವಣಚೈದ್ಯಾನುಸಾರಿಣೋ ಮನುಜಾಃ || 74 ||

ಭೂಮ್ಯಾ ಮಾನಮವೋಚದ್ ಬುಧಜನಹೃದ್ಯಂ ಬುಧಾಧಿಪಃ ಸೂರಿಃ |
ತದ್ವಿವೃತಿಂ ಚ ವಿತೇನೇ ಯಸ್ತಂ ವಂದೇ ಯತೀಂದ್ರಪದಭಕ್ತಂ || 75 ||

ಯತಿಪತಿಫಣಿತೀನಾಂ ಭಾವಮೇವಂ ವಿವೃಣ್ಣನ್
ಜಯತು ನಿಗಮಚೂಡಾದೇಶಿಕೇಂದ್ರೋ ದಯಾಳುಃ |
ಇತಿ ವಿಬುಧವರೈರ್ಯಃ ಸಮ್ಯಗಭ್ಯರ್ಥಿತಸ್ತಂ
ಶರಣಮಶರಣೋಽಹಂ ಸಂಶ್ರಯೇ ಸಾಧುವಂದ್ಯಂ || 76 ||

ಕದಾಚಿದಕ್ಷೋಭ್ಯಮುನೇಶ್ಚ ವಿದ್ಯಾ -
ರಣ್ಯಸ್ಯ ಜಾತಂ ಬಹುಳಂ ವಿವಾದಂ |
ವಿಲಿಖ್ಯ ಭೂಪೋ ವಿಬುಧಾಯ ಯಸ್ಮೈ
ಸಂಪ್ರೇಷಯಾಮಾಸ ತಮಾಶ್ರಯೇಽಹಂ || 77 ||

ತತ್ತ್ವಮಸಿನಾಽಸಿನಾ ತಂ ವಿದ್ಯಾರಣ್ಯಂ ಮುನಿಸ್ತದಾಕ್ಷೋಭ್ಯಃ |
ಅಚ್ಛಿನದಿತ್ಯವದದ್ಯಃ ತಂ ಸೇವೇ ತತ್ತ್ವನಿರ್ಣಯೇ ಚತುರಂ || 78 ||

ಕಾರ್ಯಾ ನ ಭಾಷಾಕೃತಗೀತಿರತ್ರ
ತತ್ಕಲ್ಪಕಾರ್ಚಾಶ್ಚ ನ ಪೂಜನೀಯಾಃ |
ಇತ್ಯುಕ್ತಪಕ್ಷಂ ನೃಪತೇಸ್ಸಮಕ್ಷಂ
ಯಃ ಪ್ರಾಕ್ಷಿಪತ್ ತಂ ಗುರುವರ್ಯಮೀಡೇ || 79 ||

ಜಿತ್ವಾ ತು ತಾನ್ ಭೂಪಸಮಕ್ಷತಃ ಶ್ರೀ
ರಂಗೇಶ್ವರಸ್ಯಾಧ್ಯಯನೋತ್ಸವಾದೀನ್ |

ಆಕಲ್ಪಮವ್ಯಾಹತಮಾದಿಶದ್ಯಃ

ತಂ ವೇದಚೂಡಾಗುರುಮಾಶ್ರಯಾಮಿ || 80 ||

ಆಗತ್ಯ ಕೃಷ್ಣಮಿಶ್ರೋ ವಿಜಿತೋ ವಿಬುಧೇನ ವೀತದರ್ಪೋಽಭೂತ್ |

ಯೇನ ಕವಿಸಿಂಹಗುರುಣಾ ತೇನ ಸನಾಥಾ ವಯಂ ಭೃಶಂ ಸುಖಿನಃ || 81 ||

ಸಮಾಶ್ರಿತಾನಾಂ ಭವವಾಸತೇಯೀಂ

ಸಂಕ್ಷೇಪ್ತಮುರ್ವ್ಯಾಂ ಶ್ರುತಿಶೇಖರಾರ್ಯಃ |

ಸಂಕಲ್ಪಸೂರ್ಯೋದಯಮದ್ಭುತಂ ಯಃ

ವಿನಿರ್ಮಮೇ ನಿರ್ಮಮಮಾಶ್ರಯೇ ತಂ || 82 ||

ಜಿತ್ವಾ ಕವಿಂ ಡಿಂಡಿಮಸಾರ್ವಭೌಮಂ

ಕೃತ್ವಾ ಚ ಕೃಷ್ಣಾಭ್ಯುದಯಂ ಮನೋಜ್ಞಂ |

ಸ್ತುತಸ್ತದಾ ತೇನ ಗುರುತ್ತಮೋ ಯಃ

ತಮಾಶ್ರಯೇ ಸರ್ವಕಲಾಸ್ವತಂತ್ರಂ || 83 ||

ತತೋ ವಿನಿಷ್ಕ್ರಮ್ಯ ಗುರುವನಾದ್ರಿ -

ಮುಖ್ಯಾನಿ ತಾನ್ಯಾವಸಥಾನಿ ವಿಷ್ಣೋಃ |

ನತ್ವಾ ಶರಾರಿಂ ಚ ನಿಶಾಮ್ಯ ಸೇತುಂ

ರಂಗಂ ಪುನರ್ಯೋಽಭಜದಾಶ್ರಯೇ ತಂ || 84 ||

ಶ್ರೀಕುಂಭಘೋಣಪ್ರಭೃತೀನಿ ವಿಷ್ಣೋಃ

ಸ್ಥಾನಾನಿ ಚೋಳೇಷು ಮನೋಹರಾಣಿ |

ಗತ್ವಾ ಪ್ರಣಮ್ಯ ಶ್ರುತಿಶೇಖರಾರ್ಯಃ

ಯಃ ಪ್ರಾಪ ಕಾಂಚೀನಗರಂ ಭಜೇ ತಂ || 85 ||

ತತ್ರ ಚ ಕಶ್ಚಿದ್ವಿಜಿತೋ ಮಂತ್ರವಿದಾ ಯೇನ ಸರ್ಪಸಂಜೀವೀ |

ತನ್ನಾಮ ಚಿಂತಯಾಮೋ ಯೇನ ಜನಾನಾಂ ದ್ರವಂತಿ ಭವಸರ್ಪಾಃ || 86 ||

ವಿಷ್ಣುರಥದಂಡಕಂ ಯೋ ವೇಂಕಟನಾಥೋ ವಿನಿರ್ಮಮೇ ರಮ್ಯಂ |
ವೇದಾಂತದೇಶಿಕಂ ತಂ ವಿಮಲಗುಣಾಡ್ಯಂ ವಿಭಾವಯೇ ಹೃದಯೇ || 87 ||

ನಿಷ್ಕಮ್ಯ ದೇಶಿಕೇಂದ್ರೋ ರಂಗಂ ದ್ರಷ್ಟುಂ ಸಮುತ್ಸುಕೋ ಭೂಯಃ |
ಮಧ್ಯೇ ತು ವೈಶ್ಯಶರಣೇ ನೃವಸದ್ಯಸ್ತಂ ನಿರಂತರಂ ಕಲಯೇ || 88 ||

ತದಾ ನಿಶಾಯಾಂ ಚಣಕಾನ್ಮದೀಯಾನ್
ಭುಂಕ್ತೇ ವಳರ್ಕ್ಷಸ್ತುರಗಸ್ತ್ವದೀಯಃ |
ತ್ರಿವರ್ಣಿಕೇನೈವಮಿತಿರಿತೋ ಯಃ
ತಮಾಶ್ರಯೇ ಸಾಧುನುತಂ ಶರಣ್ಯಂ || 89 ||

ಸಮರ್ಪಿತಂ ತೇನ ಪಯೋ ವಿಶುದ್ಧಂ
ನಿವೇದ್ಯ ದೇವಾಯ ಹಯಾನನಾಯ |
ತತಃ ಸ್ವಯಂ ಸ್ವೀಕೃತವಾನ್ ಗುರುರ್ಯಃ
ತದಂಘ್ರ್ಯುಪಾಯಾ ವಯಮೇವ ಧನ್ಯಾಃ || 90 ||

ಗತ್ವಾ ರಂಗಪುರೀಂ ಯೋ ನತ್ವಾ ರಂಗೇಶಮಾಗಮಾಂತಾರ್ಯಃ |
ಸ್ವಸ್ಯ ಗೃಹೇ ನೃವಸತ್ ತಂ ಸತತಂ ಸೇವೇ ಶಠಾರಿಪದಸಕ್ತಂ || 91 ||

ಸದ್ಭಿಃ ಸಾದರಮರ್ಥಿತಃ ಶಮಧನೈಃ ಶ್ರೀಮಾನ್ ದಯಾವಾರಿಧಿಃ
ತತ್ತ್ವಾನಾಂ ಚುಳಕಂ ರಹಸ್ಯಚುಳಕಂ ಚಕ್ರೇ ಸತಾಂ ಗುಪ್ತಯೇ |
ತತ್ತ್ವಾನಾಂ ಪದವೀಂ ರಹಸ್ಯಪದವೀಮಪ್ಯದ್ಭುತಾಂ ಯೋ ವಿಭುಃ
ತಂ ವಂದೇ ಕವಿವಾದಿ ಕುಂಜರಘಟಾ ಕಂಠೀರವಂ ದೇಶಿಕಂ || 92 ||

ತತ್ತ್ವನವನೀತಯುಕ್ತಂ ನವನೀತಮುಷೋ ರಸಾವಹಂ ರಮ್ಯಂ |
ಯೇನ ಗುರುಣಾ ರಹಸ್ಯತ್ರಯ ನವನೀತಂ ಕೃತಂ ಭಜೇ ತಮಹಂ || 93 ||

ಚಕಾರ ತತ್ತ್ವತ್ರಯಮಾತ್ಮಕಾಂ ಯಃ
ರಮ್ಯಾಂ ರಹಸ್ಯತ್ರಯಮಾತ್ಮಕಾಂ ಚ |

ಸ ಏವ ಮಾತಾ ಚ ಪಿತಾ ಚ ಬಂಧುಃ

ಮಿತ್ರಂ ಗುರುರ್ಮೇ ಸಕಲಂ ಚ ಸೂರಿಃ || 94 ||

ರತ್ನಾವಲಿಂ ವಿತೇನೇ ತತ್ತ್ವಾನಾಂ ಯಸ್ತಮೋಪಹಾಂ ತಸ್ಯಾಃ |

ವ್ಯಾಖ್ಯಾಂಚ ವೇಂಕಟಾರ್ಯಃ ತಸ್ಯ ಕೃಪಾಮೇವ ಸಂಸ್ತುವೇ ಸತತಂ || 95 ||

ರಮ್ಯಾಂ ರಮಾವಲ್ಲಭನಿತ್ಯಹೃದ್ಯಾಂ

ರಹಸ್ಯರತ್ನಾವಲಿಮಪ್ಯಪೂರ್ವಾಂ |

ವ್ಯಾಖ್ಯಾನರೂಪಂ ಹೃದಯಂ ಚ ತಸ್ಯಾಃ

ಚಕಾರ ಯಸ್ತಂ ಕಲಯೇ ಕೃಪಾಲುಂ || 96 ||

ತ್ರಿಯುಗಕುಹನಾಪೋತ್ರೀ ದೇವೋ ದಯಾಮೃತವಾರಿಧಿಃ

ಶಮಿತಜನತಾಶೋಕಂ ಶ್ಲೋಕದ್ವಯಂ ಯದುದಾಹರತ್ |

ಅಕೃತ ಭುವಿ ತದ್ವ್ಯಾಖ್ಯಾರೂಪಂ ರಹಸ್ಯಶಿಖಾಮಣಿಂ

ಶಮದಮನಿಧಿಯಸ್ತಂ ಸೇವೇ ಕವೀಂದ್ರಶಿಖಾಮಣಿಂ || 97 ||

ಅಂಜಲಿವೈಭವಮವದತ್ ವಿಬುಧಮುದೇ ಯೋ ವಿಪಶ್ಚಿತಾಂ ಪ್ರವರಃ |

ತ್ರಯ್ಯಂತಸೂರಿವರ್ಯಃ ತಸ್ಮೈ ಕಲಯೇಽಹಮಂಜಲಿಂ ಸತತಂ || 98 ||

ರಮ್ಯಂ ಪ್ರಧಾನಶತಕಂ ನಿರ್ಮಮವಿಬುಧೈರ್ನಿರಂತರಂ ಸೇವ್ಯಂ |

ಯಃ ಪ್ರಾಹ ವೇಂಕಟಾರ್ಯಃ ತಮಹಂ ಸೇವೇ ಪ್ರಧಾನಗುರುವರ್ಯಂ || 99 ||

ಭಯಾವರ್ತೇ ಭೀಮೇ ಭ್ರಮಮುಪಗತಾನಾಂ ಪ್ರತಿಪದಂ

ಜನಾನಾಂ ರಕ್ಷಾರ್ಥಂ ಜಗತಿ ಗತಿಮನ್ಯಾಮವಿದುಷಾಂ |

ಪ್ರಕೃಷ್ಟಾಂ ಯಶ್ಚಕ್ಷೇ ಪರಮಪದಸೋಪಾನಪದವೀಂ

ಪ್ರಪದ್ಯೇ ತಂ ವಾದಿದ್ವಿರದಪೃತನಾಸಿಂಹಮನಘಂ || 100 ||

ಅಭಯಪ್ರದಾನಸಾರಂ ವ್ಯತನುತ ವೇದಾಂತದೇಶಿಕೋ ಯಸ್ತಂ |

ಅಭಯಪ್ರದಂ ನತಾನಾಮಹಮುಪಸೇವೇ ಭಯಪ್ರದಂ ಕುದೃಶಾಂ || 101 ||

ಆರಭ್ಯಾದ್ಯಂ ಶ್ರೀಧರಂ ದೇಶಿಕಾನಾಂ
ಚಕ್ರೇ ರಮ್ಯಾಂ ಸಂಪ್ರದಾಯಸ್ಯ ಶುದ್ಧಿಂ |
ಸತ್ತ್ವಸ್ಥಾನಾಂ ಶ್ರೇಯಸೇ ದೇಶಿಕೋ ಯಃ
ತ್ರಯ್ಯಂತಾರ್ಯಂ ಸಂಸ್ತುವೇ ವೇಂಕಟೇಶಂ || 102 ||

ಉಪಕಾರಪರಂಪರಾಂ ಹರೇರ್ಯಃ
ಪ್ರಥಯಾಮಾಸ ಸತಾಂ ಸಮಾಶ್ರಿತಾನಾಂ |
ಅಪಕಾರಪರೇಽಪಿ ಸರ್ವಜಂತೌ
ಉಪಕಾರಾನ್ ಕಲಯಂತಮಾಶ್ರಯೇ ತಂ || 103 ||

ಸಕಲಜನರಕ್ಷಣಾರ್ಥಂ ಸರಸಂ ಯಃ ಸಾರಸಂಗ್ರಹಂ ವ್ಯತನೋತ್ |
ಪ್ರವರಂ ಚ ದೇಶಿಕಾನಾಂ ಕಲಯೇ ಪರವಾದಿಪಂಚವಕ್ತ್ರಂ ತಂ || 104 ||

ಅಭಿಗಮನಮುಖೈಃ ಯಃ ಪೂಜಯನ್ ದೇಶಿಕೇಂದ್ರಃ
ಶ್ರಿತವಿವಶಮುದಾರಂ ಶ್ರೀಪತಿಂ ರಂಗಪುರ್ಯಾಂ |
ಸ್ವಪದನತಜನಾನಾಂ ಸ್ವಪ್ರಬಂಧಾನ್ ವಿವೃಣ್ವನ್
ನ್ಯವಸದಖಿಲವಾದಿಧ್ವಾಂತಭಾನುಂ ಭಜೇ ತಂ || 105 ||

ಬ್ರಹ್ಮತಂತ್ರಚತುರಾಯ ಯೋಗಿನೇ
ಸರ್ವತಂತ್ರಚತುರೋ ಗುರುತ್ತಮಃ |
ವೇದಮೌಳಿಯುಗಳಂ ಹೃಪಾದಿಶತ್
ವಾದಿಸಿಂಹಮನಘಂ ತಮಾಶ್ರಯೇ || 106 ||

ಕಾಂಚ್ಯಾಂ ತತಃ ಕಂಚನ ಕೋಶಮತ್ತಂ
ಮತಂ ಯತೀಶಸ್ಯ ಚ ದೂಷಯಂತಂ |
ಯೋ ಬ್ರಹ್ಮತಂತ್ರೇ ಚತುರೋಽಜಯತ್ ತಂ
ತಾದೃಕ್ಷಶಿಷ್ಯಂ ಗುರುಮಾನತೋಽಸ್ಮಿ || 107 ||

ತ್ರಿಂಶದ್ವಾರಂ ಶ್ರಾವಿತಂ ಯೇನ ಭಾಷ್ಯಂ
ಸ್ವಸ್ಮಿನ್ ಸಮ್ಯಕ್ ಭಕ್ತಿಭಾಜಾಂ ಜನಾನಾಂ |
ಪ್ರಜ್ಞಾಸಿಂಧುಂ ಪಂಕಜಾಕ್ಷಾರ್ಯಪೌತ್ರಂ
ತಂ ವೇದಾಂತಾಚಾರ್ಯಮೀಡೇ ಸದಾಹಂ || 108 ||

ಶಿರಸಾ ಹರಿದಾಸಾನಾಂ ಪದರಕ್ಷಾಂ ಯೋ ದಧಾರ ಗುರುವರ್ಯಃ |
ದುರಿತನಿವರ್ತನದಕ್ಷಾ ತತ್ಪದರಕ್ಷಾ ತು ಮಮ ಶಿರೋರಕ್ಷಾ || 109 ||

ಯೋ ದೇಶಿಕಃ ಕದಾಚಿತ್ ಸ್ವಪ್ನೇ ವರದಸ್ಯ ನಿಯಮನಾತ್ ಪುತ್ರಂ |
ಲೇಭೇ ರಮ್ಯಗುಣಾಡ್ಯಂ ಸೇವೇನಂತಾರ್ಯಸೂರಿತನಯಂ ತಂ || 110 ||

ರೋಹಿಣ್ಯಾಖ್ಯೇ ಶ್ರಾವಣೇ ಮಾಸಿ ಚಕ್ಷೇ
ಜಾತಸ್ಯಾರ್ಯಸ್ತಸ್ಯ ಪುತ್ರಸ್ಯ ರಂಗೇ |
ಚಕ್ರೇ ಸಮ್ಯಗ್ ಜಾತಕರ್ಮಾದಿಕಂ ಯಃ
ತಂ ಸೇವೇಹಂ ವೇದಚೂಡಾರ್ಯಸೂರಿಂ || 111 ||

ಶ್ರಾದ್ಧೇ ಪಿತುರ್ಯಸ್ಯ ಗುರೋಃ ಕದಾಚಿತ್
ಪ್ರೀತಿಪ್ರಕರ್ಷೇಣ ತುರಂಗವಕ್ತ್ರಃ |
ಅಭುಂಕ್ತ ಶುದ್ಧಾನಿ ಹವೀಂಷಿ ಸಾಕ್ಷಾತ್
ತಮಾಶ್ರಯೇತ್ಯದ್ಭುತಭಕ್ತಿಯುಕ್ತಂ || 112 ||

ಯೇನೋಪನೀತೋ ಗುರುಣಾ ಕುಮಾರಃ
ಯಸ್ಮಾದವಾಪಾಖಿಲವೇದಜಾತಂ |
ತಸ್ಮೈ ನರಾ ಯೇ ರಚಯಂತಿ ಭಕ್ತಿಂ
ತೇಷಾಂ ಪದಾಭ್ಯೇ ಪ್ರವಣಂ ಮನೋ ಮೇ || 113 ||

ಅವಾಪ್ಯ ಯಸ್ಮಾತ್ ವರದಾರ್ಯನಾಮಾ
ಸೂರಿಃ ಸಮಸ್ತಾನ್ಯಪಿ ಶಾಸನಾನಿ |
ಯತೀಂದ್ರಸಿದ್ಧಾಂತಜಯಧ್ವಜೋಽಭೂತ್
ತಂ ವೇಂಕಟಾರ್ಯಂ ಸಸುತಂ ಭಜೇಹಂ || 114 ||

ಕಾಂಚೀಪ್ರದೇಶಾದುಪಜಗ್ಮಿವಾಂಸಂ
 ವಿವಿತ್ಸಯಾ ವೀಕ್ಷ್ಯ ವಟುಂ ಕೃಪಾತಃ |
 ವಿತ್ತಂ ರಮೋಪಾಸ್ತಿವರೋಪಲಬ್ಧಂ
 ತಸ್ಮೈ ದದೌ ಯಸ್ತಮಹಂ ಪ್ರಪದ್ಯೇ || 115 ||

ಧನಾನಿ ಶಿಷ್ಯೈಸ್ಸಹ ತಂಡುಲೇನ
 ದತ್ತಾನಿ ದೇವ್ಯಾ ಸಹ ದೇಶಿಕೇಂದ್ರಃ |
 ದೃಷ್ಟ್ವಾ ಸ್ವಗೇಹಾತ್ ಬಹಿರಕ್ಷಿಪದ್ಯಃ
 ಸಮಾಶ್ರಯೇ ತಂ ಸಮಲೋಷ್ವರುಕ್ಮಂ || 116 ||

ಸಂಪ್ರಾರ್ಥಿತಃ ಸಂಸದಿ ಸೂರಿವರ್ಯೈಃ
 ಪಾದಾವನಿಂ ರಂಗಪತೇರ್ನಿಶಾಯಾಂ |
 ಪದ್ಯೈಃ ಸಹಸ್ರೈಃ ಗುರುರಸ್ತುವೀದ್ಯಃ
 ತಂ ಭಾವಯೇಽಹಂ ಕವಿಸಾರ್ವಭೌಮಂ || 117 ||

ರಂಗಾಧಿಪೇನ ಸಮ್ಯಕ್ ಶ್ರುತ್ವಾ ಪಾದಾವನಿಸ್ತುತಿಂ ಪ್ರೀತ್ಯಾ |
 ಕವಿತಾರ್ಕಿಕಸಿಂಹತ್ವಂ ದತ್ತಂ ಯಸ್ಮೈ ಗುರೂತ್ತಮಂ ಸೇವೇ || 118 ||

ಗ್ರಂಥೈಶ್ಚತುಸ್ಸಪ್ತತಿಭಿಃ ಸಹಸ್ರೈಃ
 ಚತುಃ ಸಹಸ್ರಾರ್ಥ ವಿಶೇಷಯುಕ್ತೈಃ |
 ಯಃ ಷಟ್ಸಹಸ್ರಸ್ಯ ಚಕಾರ ವೃತ್ತಿಂ
 ತಂ ದೇಶಿಕಂ ನೌಮಿ ಶತಂ ಸಹಸ್ರಂ || 119 ||

ಮುನಿವಾಹನಸ್ಯ ಸುಕವೇಃ ಸೂಕ್ತೇರ್ವ್ಯಾಖ್ಯಾಂ ಸುಧಾಮಯೀಂ ಸುಭಗಾಂ |
 ಯೋ ದೇಶಿಕೋ ವಿತೇನೇ ಯೋಗವಿದಂ ತಂ ವಿಭಾವಯೇ ಹೃದಯೇ || 120 ||

ಮಧುರಕವಿದಿವ್ಯಸೂಕ್ತೇಃ
 ವ್ಯಾಖ್ಯಾರೂಪಂ ಯ ಏಷ ಗುರುವರ್ಯಃ |
 ಮಧುರಕವಿಹೃದಯಮೂಚೇ
 ತಮಹಂ ವಂದೇಯ ಮಧುರಕವಿವರ್ಯಂ || 121 ||

ಸಾರಂ ಗುರುರ್ಯಶ್ಯಠಕೋಪಸೂಕ್ತೇಃ
 ತಾತ್ಪರ್ಯರತ್ನಾವಲಿಮದ್ಭುತಾರ್ಥಾಂ |
 ವಿನಿರ್ಮಮೇ ನಿರ್ಮಮನಿತ್ಯಧಾರ್ಯಾಂ
 ವಿಭಾವಯೇ ತಂ ಹೃದಿ ವೇಂಕಟೇಶಂ || 122 ||

ಸಂಗೃಹ್ಯ ದೇಶಿಕೇಂದ್ರೋ ಹರಿಪದಪೂಜಾಕ್ರಮಂ ವಿತೇನೇ ಯಃ |
 ತತ್ಪದಪದ್ಮಮುಪಾಸೇ ವಿಬುಧಜನಾನಾಂ ಶುಭಂ ಶಿರಃ ಕುಸುಮಂ || 123 ||

ಚಕ್ರೇ ಪ್ರಬಂಧಸಾರಂ ದ್ರಾಮಿಡನಿಗಮಾಂತತತ್ತ್ವದರ್ಶೀ ಯಃ |
 ಆಹಾರನಿಯಮಗಾಥಾಂ ಆಗಮಚೂಡಾರ್ಯಮಾಶ್ರಯೇ ಸತತಂ || 124 ||

ಮೂಲಮನುಸಂಗ್ರಹಂ ಯಃ ಚರಮಶ್ಲೋಕಾರ್ಥಸಂಗ್ರಹಂ ಸೂರಿಃ |
 ದ್ವಯಸಂಗ್ರಹಂ ಚ ರಮ್ಯಂ ಗಾಥಾರೂಪಂ ಚಕಾರ ತಂ ಸೇವೇ || 125 ||

ಗೀತಾಸಂಗ್ರಹಗಾಥಾ ರಚಿತಾ ವಿದುಷಾಂ ರಸಾವಹಾ ಯೇನ |
 ಯಜ್ಞೋಪವೀತಪದ್ಯಂ ರಮಣೀಯಗುಣಂ ತಮಾಶ್ರಯೇ ನಿತ್ಯಂ || 126 ||

ದಶರಥನೃಪಸೂನೋಃ ಹೃದ್ಯಮತ್ಯದ್ಭುತಂ ಯಃ
 ಕವಿಕಥಕಮೃಗೇಂದ್ರಃ ಸರ್ವತಂತ್ರಸ್ವತಂತ್ರಃ |
 ಅತನುತ ರಮಣೀಯಂ ಹಂಸಸಂದೇಶರತ್ನಂ
 ಶರಣಮಿಹ ಭಜೇ ತಂ ಶಾಂತಿವಾತ್ಸಲ್ಯಸಿಂಧುಂ || 127 ||

ಸುಗುಣಾ ಸುಭಾಷಿತಾನಾಂ ಮಾಲಾ ರಚಿತಾ ಮಹಾತ್ಮನಾಂ ಪ್ರೀತ್ಯೈ |
 ನಿರ್ಮಮಸುಹೃದಾ ವಿದುಷಾ ನಿಗಮಾಂತಗುರುಂ ಭಜಾಮಿ ತಂ ನಿತ್ಯಂ || 128 ||

ತತ್ತ್ವಾರ್ಥಸಂದೇಶಯುತಂ ವಿತೇನೇ
 ರಹಸ್ಯಸಂದೇಶಮತೀವ ರಮ್ಯಂ |
 ವ್ಯಾಖ್ಯಾಂ ಚ ಯೋ ಮಾಧವಸೂನುರಕ್ಷಾ -
 ಹೇತೋಸ್ತಮಾರ್ಯಂ ಶರಣಂ ಭಜೇಽಹಂ || 129 ||

ಕೃತ್ವಾಪರಾಧಂ ಕೃತಿನೇಽಪಿ ಯಸ್ಮೈ
 ದುರ್ವರ್ಣತಾಂ ಪ್ರಾಪ ಸ ಲಕ್ಷಣಾರ್ಯಃ |
 ಪೀತ್ವಾ ಶುಭಂ ಯಸ್ಯ ಪದಾಂಬು ಪಶ್ಚಾತ್
 ಸುವರ್ಣತಾಂ ಪ್ರಾಪ ತಮಾಶ್ರಯೇಽಹಂ || 130 ||

ಭಾಷ್ಯಪ್ರಕಾಶಿಕಾಂ ತಾಂ ಸಂಕಟಕಾಲೇ ಸುದರ್ಶನಃ ಸೂರಿಃ |
 ಪ್ರಾದಾದ್ಯಸ್ಮೈ ಕೃತಿನೇ ಸೇವೇ ತಂ ವೇದಚೂಡಿಕಾಸೂರಿಂ || 131 ||

ತಾಂತು ಗೃಹೀತ್ವಾ ರಾತ್ರಾಂ ತತ್ತನಯಾಭ್ಯಾಂ ಸಮಂ ಕಥಂಚಿದ್ಯಃ |
 ತಸ್ಮಾತ್ ಗುರುಃ ಪ್ರತಸ್ಥೇ ತಮಹಂ ಸೇವೇ ಸಮಸ್ತಜನಮಿತ್ರಂ || 132 ||

ಸತ್ಯಮಂಗಲಮವಾಪ್ಯ ದೇಶಿಕೋ
 ದೇವರಾಜಪದಸನ್ನಿಧೌ ನತಃ |
 ಯೋಽವಸದ್ ಬುಧಜನಾಧಿಪಸ್ಸುತೈಃ
 ತಂ ಭಜೇ ಕವಿಮೃಗೇಂದ್ರಮನ್ವಹಂ || 133 ||

ಕೃತ್ವೋಪನೀತೌ ವಿಧಿವತ್ ಕುಮಾರೌ
 ಸರ್ವಾಣಿ ಶಾಸ್ತ್ರಾಣ್ಯಪಿ ದೇಶಿಕೇಂದ್ರಃ |
 ಉಪಾದಿಶದ್ಯಃ ಕೃಪಯಾ ತಯೋಸ್ತಂ
 ವಿಭಾವಯೇ ವೇಂಕಟದೇಶಿಕೇಂದ್ರಂ || 134 ||

ಶ್ರೀಭಾಷ್ಯಟೀಕಾ ಸುಭಗಾ ತದಾನೀಂ
 ಸಂರಕ್ಷಿತಾ ಯೇನ ಗುರೂತ್ತಮೇನ |
 ಪ್ರವರ್ತಿತಾ ಸನ್ನತಶಿಷ್ಯವರ್ಗೇ
 ಪದಾಂಬುಜಂ ತಸ್ಯ ಶುಭಂ ಪ್ರಪದ್ಯೇ || 135 ||

ಗತ್ವಾ ತತೋ ಯಾದವಭೂಧರೇಂದ್ರಂ
 ಸ್ನಾತ್ವಾ ಚ ಕಲ್ಯಾಣಸರೋವರೇ ಯಃ |
 ದಧಾರ ರಮ್ಯಾನ್ ಗುರುರೂರ್ಧ್ವಪುಂಡ್ರಾನ್
 ದಯಾನಿಧಿಂ ತಂ ಶರಣಂ ಭಜೇಽಹಂ || 136 ||

ಪೂರ್ವಂ ಯತೀಂದ್ರಂ ಪ್ರಣಿಪತ್ಯ ಪಶ್ಚಾತ್
 ನಾರಾಯಣಂ ಚಾಪಿ ರಮಾಸಮೇತಂ |
 ತತ್ಸೇವಯಾ ಹೃಷ್ಟಮನಾಃ ಗುರುರ್ಯಃ
 ತತ್ಪಾದಪದ್ಮಂ ಪ್ರಣತೋಽಸ್ಮಿ ನಿತ್ಯಂ || 137 ||

ತತ್ತ್ರಿವ ತಸ್ಮೈ ಯತಿರಾಜವೀಕ್ಷಾ -
 ಪಾತ್ರಾಯ ಪುತ್ರಾಯ ಚ ಹರ್ಷಯುಕ್ತಃ |
 ದಿವ್ಯಪ್ರಬಂಧಾರ್ಥಮುಪಾದಿಶದ್ಯಃ
 ತಂ ವೇದಚೂಡಾಗುರುವರ್ಯಮೀಡೇ || 138 ||

ಆಶಾಸ್ಯ ದೇಶಸ್ಯ ತದಾ ಸಮೃದ್ಧಿಂ
 ಆಮ್ನಾಯಚೂಡಾಗುರುಸಾರ್ವಭೌಮಃ |
 ಪೂರ್ವೋಷಿತಂ ಸ್ಥಾನಮವಾಪ ಯಸ್ತಂ
 ಪೂತಂ ಬುಧಾನಾಂ ಪ್ರವರಂ ಭಜೇಹಂ || 139 ||

ಅಭೀತಿಹೇತೋಃ ಸ್ತುತಿಮದ್ಭುತಾರ್ಥಾಂ
 ರಮ್ಯಾಂ ಗಭೀರಾಮತನೋತ್ ಗುರುರ್ಯಃ |
 ತದ್ಭಕ್ತಿಪೂತಾ ಮನುಜಾಃ ಪೃಥಿವ್ಯಾಂ
 ಮಹಾನುಭಾವಾ ಮಮ ವಂಶನಾಥಾಃ || 140 ||

ಜಿತ್ವಾ ತುರುಷ್ಕಾನ್ ಭುವಿ ಗೋಪ್ಪಣೇಂದ್ರಃ
 ರಂಗಾಧಿಪಂ ಸ್ಥಾಪಿತವಾನ್ ಸ್ವದೇಶೇ |
 ಇತ್ಯೇವಮಾಕರ್ಣ್ಯ ಗುರುಃ ಕವೀಂದ್ರಃ
 ಹೃಷ್ಟೋಽಭವದ್ಯಸ್ತಮಹಂ ಪ್ರಪದ್ಯೇ || 141 ||

ತತಃ ಸ್ವದೇವ್ಯಾ ತನಯೇನ ಸಾಕಂ
 ಶಿಷ್ಯೈರನೇಕೈಃ ಸಹ ದೇಶಿಕೋ ಯಃ |
 ಉಪಾಗಮದ್ರಂಗಪುರೀಮುದಾರಾಂ
 ತಂ ವಾದಿಸಿಂಹಂ ಪ್ರಣಮಾಮಿ ನಿತ್ಯಂ || 142 ||

ಪ್ರಣಮ್ಯ ರಂಗಾಧಿಪಮಾತ್ಮಗೇಹಂ
ಸಂಪ್ರಾಪ್ಯ ವೇದಾಂತಯುಗಂ ಸಮಗ್ರಂ |
ಪ್ರವರ್ತಯನ್ ಭಕ್ತಿಮತಾಂ ಬುಧಾನಾಂ
ಪ್ರೀತೋ ಬಭೌ ಯಸ್ತಮಹಂ ಭಜಾಮಿ || 143 ||

ಕೀಲಕಾಬ್ದೇ ಧನುರ್ಮಾಸೇ ಪಂಚಮ್ಯಾಂ ಶುಕ್ಲಪಕ್ಷಕೇ |
ತತ್ತಾರೇ ಶಿಲ್ಪಿರಾಜಂ ತಮಜಯದ್ವೇಶಿಕೋತ್ತಮಃ || 144 ||

ಪೀಠೇ ಸ್ವಕೃತಕೇ ಶ್ಲಿಷ್ಟಂ ವಿಗ್ರಹಂ ತಂ ತಿತಕ್ಷತಿ |
ಶಿಲ್ಪಿರಾಜೇ ಸಮಭವತ್ ಕಪೋಲೇ ರುಧಿರಂ ಗುರೋಃ || 145 ||

ತಂ ಶಿಲ್ಪಿರಾಜಂ ಕವಿಸಾರ್ವಭೌಮೋ
ಜಿತ್ವಾ ತದಾ ವಿಗ್ರಹ ಆವಿರಾಸೀತ್ |
ಶಿಲ್ಪಾರ್ಥಸಾರಾಖ್ಯಮಪೂರ್ವಶಾಸ್ತ್ರಂ
ಚಕ್ರೇ ಗುರುರ್ಯಸ್ತಮಹಂ ಪ್ರಪದ್ಯೇ || 146 ||

ಯಃ ಪ್ರೀತ್ಯಾ ರಂಗನಾಥಸ್ಯ ಜ್ಞಾನಮುದ್ರಾಂ ಚ ಪುಸ್ತಕಂ |
ಅವಾಪ ಚಿಹ್ನಭೂತಂ ತಂ ವಂದೇ ವೇದಾಂತದೇಶಿಕಂ || 147 ||

ಶುದ್ಧಾಂ ಗಭೀರಾಂ ಸುಮನೋ ನಿಷೇವ್ಯಾಂ
ರಮ್ಯಾಂ ರಹಸ್ಯತ್ರಯಸಾರಗಂಗಾಂ |
ಉತ್ಪಾದಯಾಮಾಸ ಕೃಪಾನಿಧಿರ್ಯಃ
ತಂ ವೇಂಕಟೇಶಂ ಸತತಂ ಭಜೇಹಂ || 148 ||

ಸಂಪ್ರೀಣನಾರ್ಥಂ ಶರಣಾಗತಾನಾಂ
ವಿನಿರ್ಮಿತಂ ವೇಂಕಟದೇಶಿಕೇನ |
ಭವಾಂಧಕಾರಕ್ಷಪಣಪ್ರವೀಣಂ
ಸೇವೇ ರಹಸ್ಯತ್ರಯಸಾರದೀಪಂ || 149 ||

ತದ್ವಿಷಯೇ ಜಾತಾನಾಂ ಕವಿಕರಿಸಿಂಹಃ ಸಮಸ್ತಶಂಕಾನಾಂ |
ವ್ಯತನುತ ಯಃ ಪರಿಹಾರಂ ವೇದಾಂತಾರ್ಯಂ ಭಜಾಮಿ ತಂ ನಿತ್ಯಂ || 150 ||

ಯಃ ಸಾರಭೂತವೇದೀ ಸಾರಜ್ಞಾನಾಂ ಮುದೇ ಗುರುಪ್ರವರಃ |
ಸಮತನುತ ಸಾರಸಾರಂ ಸಾರಜ್ಞನಿಧಿಂ ತಮಾಶ್ರಯೇ ಸತತಂ || 151 ||

ಶ್ರೀವೇಂಕಟಾರ್ಯೇಣ ಕೃತಾಃ ಪ್ರಬಂಧಾಃ
ಸಂಖ್ಯಾತುಮುರ್ವ್ಯಾಂ ವಿಬುದ್ಧೈಃ ನ ಶಕ್ಯಾಃ |
ತತ್ತ್ವೈಕಮೇಕಂ ಪರಿಶೀಲಯಂತೋ
ಧನ್ಯಾ ನರಾಸ್ತೇ ಧರಣೀಂ ಪುನಂತಿ || 152 ||

ಶ್ರೀರಂಗೇ ಶರದಶ್ಚತಂ ಪ್ರಣಿಪತನ್ ರಂಗೇಶಪಾದಾಂಬುಜಂ
ಸ್ವಸ್ಮಿನ್ ಭಕ್ತಿಮತಾಂ ಸತಾಂ ಪ್ರಕಟಯನ್ ಸ್ವೋತ್ತಮಃ ಸುಧಾಸ್ವಂದಿನೀಃ |
ಗರ್ವಂ ಚ ಕ್ಷಪಯನ್ ಮುಹುಃ ಕವಿಘಟಾಕಂಠೀರವೋ ವಾದಿನಾಂ
ಶ್ರೀಮಾನ್ ಯಸ್ತನಯೇನ ಸಾಕಮವಸತ್ ತಂ ವೇಂಕಟೇಶಂ ಭಜೇ || 153 ||

ಶುಭನಯನಕಪೋಲಂ ಶುಭ್ರಯಜ್ಞೋಪವೀತಂ
ಕಮಲಸದೃಶಪಾಣಿಂ ಕಾಂತಬಾಹಾಂತರಾಳಂ |
ಉಚಿತಪದನಿವಿಷ್ಟಾನ್ ಊರ್ಧ್ವಪುಂಡ್ರಾನ್ ದಧಾನಂ
ಶ್ರುತಿಶಿಖರಗುರುಂ ತಂ ಸೂರಿವಂದ್ಯಂ ಭಜೇಹಂ || 154 ||

ವೇದಾಂತದೇಶಿಕ ವಿಭೋ ವಿನಯೋಪಪನ್ನ
ಘಂಟಾವತಾರ ಕರುಣಾಕರ ಶಾಂತಿಸಿಂಧೋ |
ಶ್ರೀವೇಂಕಟೇಶ ಗುರುವರ್ಯ ಕವೀಶಸಿಂಹೇ
ತ್ಯೇವಂ ಪಠಂಸ್ತರತಿ ಸಂಸ್ಕೃತಿವಾರಿರಾಶಿಂ || 155 ||

ದೇಶಿಕೋ ನಿಗಮಾಂತಾರ್ಯಾತ್ ತದ್ಭಕ್ತಾತ್ ಸಾತ್ವಿಕೋ ಜನಃ |
ತತ್ಸೂಕ್ಷೇಶ್ಚ ಪ್ರಬಂಧೋಽನ್ಯೋ ನಾಸ್ತಿ ನಾಸ್ತಿ ಮಹೀತಲೇ || 156 ||

ಅಪರಿಚಿತಸಂಪ್ರದಾಯೈಃ ಅವಿದಿತಯತಿರಾಜಸೂಕ್ತಿಸ್ತಾವ್ಯರ್ಥೈಃ |
ಅಶಮಿತಕುದೃಷ್ಟಿಗರ್ವೈಃ ಅಲಮಲಮನ್ಯೈರನಾಗಮಾಂತಜ್ಞೈಃ || 157 ||

ಸ್ಮರತಿ ನಿಗಮಚೂಡಾದೇಶಿಕೇಂದ್ರಂ ಮನೋ ಮೇ
ವದತಿ ಮಮ ನಿಕಾಮಂ ತಸ್ಯ ನಾಮಾನಿ ಜಿಹ್ವಾ |
ನಮತಿ ಮಮ ಶರೀರಂ ತತ್ಪದಾಬ್ಜೇ ಮನೋಜ್ಞೇ
ತದಿಹ ಪರಿಣತಂ ಮೇ ತಾದೃಶಂ ಭಾಗಧೇಯಂ || 158 ||

ಜಯತಿ ನಿಗಮಚೂಡಾ ದೇಶಿಕೇಂದ್ರೋ ದಯಾಳುಃ
ಜಯತಿ ಸುಮತಿಸೇವ್ಯಾ ಶೋಭನಾ ತಸ್ಯ ಸೂಕ್ತಿಃ |
ಜಯತಿ ಶುಭಗುಣಂ ತಂ ಶೀಲಯನ್ ಸೂರಿಸಂಘಃ
ಜಯತಿ ವಸುಮತೀಯಂ ತಸ್ಯ ಸಂಚಾರಧನ್ಯಾ || 159 ||

ವಿಶ್ವಾತಿಶಾಯನೇ ವಿಶ್ವಾಮಿತ್ರಗೋತ್ರಾಂಬುಧೀಂದವೇ |
ವಿಷ್ಣುಘಂಟಾವತಾರಾಯ ವೇಂಕಟೇಶಾಯ ಮಂಗಳಂ || 160 ||

ಕಲ್ಯಾಣಗುಣಭೂಷಾಯ ಕಾಮಿತಾರ್ಥಪ್ರದಾಯಿನೇ |
ಕಮನೀಯ ಶರೀರಾಯ ಕವಿಸಿಂಹಾಯ ಮಂಗಳಂ || 161 ||

ವೇದಚೂಡಾ ಪರಿಷ್ಕಾರ ಸೂಕ್ತಿಮಾಲಾಂ ವಿತನ್ವತೇ |
ವೇದಚೂಡಾರ್ಯವರ್ಯಾಯ ವಿಬುಧೇಂದ್ರಾಯ ಮಂಗಳಂ || 162 ||

ಸ್ವಜಿಹ್ವಾಗ್ರ ಸಮಾಸೀನ ತುರಂಗಾನನ ಹೇಷಿತ್ಯೈಃ |
ಸುನಿರಸ್ತ ವಿಪಕ್ಷಾಯ ಶ್ರುತ್ಯಂತಾರ್ಯಾಯ ಮಂಗಳಂ || 163 ||

ಮಂಗಳಾಕೃತಯೇ ವಿಶ್ವಮಾನ್ಯಾಯ ನಿಧಯೇ ಸತಾಂ |
ಮತ್ಸ್ವಾಮಿನೇ ತ್ರಯೀಮೌಳಿದೇಶಿಕಾಯಾಸ್ತು ಮಂಗಳಂ || 164 ||

ಇತೀರಿತಾಂ ರಸಾವಹಾಂ ವಿಶುದ್ಧಚೇತಸಾಂ ಸತಾಂ |
ತ್ರಯೀಕಿರೀಟದೇಶಿಕೇಂದ್ರವೈಭವಪ್ರಕಾಶಿಕಾಂ || 165 ||

ಸಮಸ್ತಕಲ್ಮಷಾಪಹಾಂ ಸಕೃತ್ ಪಠಂತಿ ಯೇ ನರಾಃ |
ತರಂತಿ ತೇ ಭವಾಂಬುಧಿಂ ಕ್ಷಮಾದಯಾಶಮಾನ್ವಿತಾಃ || 166 ||

ಸಂಪೂರ್ಣಾ ನಿಗಮಾಂತಾರ್ಯವೈಭವಸ್ಯ ಪ್ರಕಾಶಿಕಾ |
ಶ್ರೀನಿವಾಸಮಹಾಸೂರಿರಚಿತಾ ಬುಧಸಮ್ಮತಾ || 167 ||

|| ಇತಿ ಶ್ರೀ ವೇದಾಂತದೇಶಿಕವೈಭವಪ್ರಕಾಶಿಕಾ ಸ್ತೋತ್ರಂ ಸಮಾಪ್ತಂ ||